



Uttanríkis- og mentamálaráðið

Dagfesting: 05. nov. 2021
Mál nr.: 21/09027
Málsviðgjørt: TH/TVR/KJ
Ummælistíð: Skrivið frá/til
Eftirkannað: Lógartænastan dagfestir

Uppskot til

Løgtingslóg um Barnaváttanir (Barnaváttanarlógin)

Virkið

§ 1. Løgtingslógin er galdandi fyri landsstovnar, kommunalar stovnar og privatar lögfrøðiligar persónar.

Allýsing

§ 2. Ein barnaváttan sambært hesi løgtingslóg er ein váttan við teimum upplýsingum, ið eru nevndar í § 36 í bekendtgørelse for Færøerne om behandling af personoplysninger i Det Centrale Kriminalregister (Kriminalregisteret).

§ 3. Ein arbeiðsgevvari sambært hesi løgtingslóg er einhvør landsstovnur, kommunalur stovnur ella privatur, lögfrøðiligur persónur, ið setur persón í starv ella setur persón til ávísa uppgávu, sama um hetta er lønt ella ólønt, ella um

starvið ella uppgávan er av varandi ella tíðaravmarkaðum slagi.

Skyldan at innheinta barnaváttan

§ 4. Áðrenn persónur verður settur í starv ella verður settur til ávísa uppgávu, hevur arbeiðsgevvari skyldu til at innheinta barnaváttan, um starvið inniber beinleiðis og regluligt samband við børn undir 15 ár, ella har viðkomandi sum liður í starvinum fær regluligan móguleika at koma í beinleiðis samband við børn undir 15 ár, sbr. stk. 4.

Stk. 2. Skyldan sambært stk. 1 fevnir harumframt um hjúnafelagar, sambúgvar, heimabúgvandi børn yvir 15 ár o.o., sum umvegis sítt fasta tilknýtið til tann, ið setast skal í starv, hava móguleika at koma í beinleiðis og regluligt samband við børn undir 15 ár.

Stk. 3. Um arbeiðsgevvari lýsir alment eftir umsøkjarum til starv sambært stk. 1, skal greitt tilskilast í starvslýsingini, at

arbeiðsgevarin hefur skyldu til at innheinta barnaváttan sambært § 2, áðrenn setanin verður framd.

Stk. 4. Er tað av praktiskum orsökum ikki gjørligt at innheinta barnaváttan, áðrenn viðkomandi verður settur til ávísa uppgávu, fevnd av lógini, skal barnaváttanin verða innheintað skjótast gjørligt og í seinasta lagi 4 vikur eftir, at viðkomandi er settur til uppgávuna.

Stk. 5. Ásetingin í stk. 4 er ikki galdandi fyri formligar starvssetanir.

§ 5. Hóast ásetingina í § 4, skal barnaváttan ikki innheintast, tá viðkomandi verður settur í nýtt starv, ella verður settur til nýggja uppgávu hjá sama arbeiðsgevara. Tað sama er galdandi, tá viðkomandi verður endursettur, tá brotið í setanartíðini er orsakað av natúrligum broti, so sum summarferiu, nýggjum tíðarskeiði, bygnaðarligari umskipan og líknandi.

§ 6. Innheintan av barnaváttan kann bert fara fram við skrivligum samtykki frá tí, ið barnaváttanin viðvíkur.

Stk. 2. Viðgerð arbeiðsgevarans av eini barnaváttan skal vera í samsvari við reglurnar í dátuverndarlógini.

Stk. 3. Tey, ið hava atgongd til barnaváttanir, ið eru innheintaðar sambært hesi lögtingslóg, eru fevnd av reglunum um tagnarskyldu í revsilógini.

§ 7. Sýtir persónur fyri at geva samtykki til at barnaváttan verður innheintað, áðrenn

viðkomandi verður settur í starv, ella verður settur til ávísa uppgávu, kann arbeiðsgevarin ikki seta viðkomandi í starv ella til ávísa uppgávu.

§ 8. Um barnaváttanin vísir á revsiverd viðurskifti, ger arbeiðsgevarin eina ítøkiliga meting av, hvørt brotið er av tílkum slagi, at viðkomandi ikki er skikkaður til at røkja starvið ella uppgávuna.

§ 9. Landsstýrismaðurin kann áseta reglur um, at barnaváttan og samtykki í tí sambandi skulu innheitast umvegis talgildað skipan.

Revsíásetingar

§ 10. Tilætlað brot á § 4, stk. 1 og 2, og § 7 verður revsað við sekt. Feløg og aðrir lögfrøðiligir persónar koma undir revsiábyrgd eftir reglunum í kapitli 5 í revsilógini.

Stk. 2. Stk. 1 er ikki galdandi fyri almennar fyrisitingarmyndugleikar.

Gildiskoma og skiftisreglur

§ 11. Henda lögtingslóg kemur í gildi 1. apríl 2022 og er galdandi fyri nýggjar setanir, ið verða framdar eftir hetta. Ein setan, ið er fevnd av § 5, verður ikki at rokna sum nýggj setan.

Kapittul 1. Almennar viðmerkingar

1.1. Orsakir til uppskotið

Breið politisk semja hefur leingi verið um at gera eina lóg, har tað í sambandi við ávís stórv og uppgávu verður sett sum treyt at innheinta eina sonevnda barnaváttan. Ein barnaváttan er eitt serligt slag av revsiváttan, ið er avmarkað til upplýsingar um ávís lógarbrot. Í § 36 í Bekendtgørelse nr. 442 af 16. marts 2021 for Færøerne om behandling af personoplysninger i Det Centrale Kriminalregister (Kriminalregisteret) er ásett, hvørji lógarbrot verða skrásett á eini barnaváttan, sbr. serligu viðmerkingarnar til § 2. Í mun til privatar revsiváttanir, so kann tann skrásetti sjálvur ikki biðja um eina barnaváttan – tað er bert arbeiðsgevarin, ella tann sum setur persón til uppgávu, sum við samtykki frá tí skrásetta, ið kann biðja um eina barnaváttan, sbr. § 36 í Bekendtgørelse nr. 442 af 16. marts 2021 for Færøerne om behandling af personoplysninger i Det Centrale Kriminalregister.

Í Danmark vístu royndirnar frá 1. apríl 2001 til 28. februar. 2005, at tað blivu latnar 159.334 barnaváttanir. Í 26 førum blivu upplýsingar latnar, ið vístu á dómar um kynslig brotsverk móti børnum.

Ein barnaváttan inniheldur ikki bert upplýsingar um dómar (afgørelsesdelen), men um allar avgerðir viðvíkjandi kynsligum brotsverkum móti børnum, t.d. avgerðir um eitt nú ákærufráfall (efterforskningsdelen).

Á privatum revsiváttanum standa brotini nevnd í 2-5 ár (veldst um revsiramuna og grovleikan), meðan brotini standa nevnd í 10 ár í almennum revsiváttanum. Í barnaváttanum standa brotini í annaðhvørt 10 ár, 20 ár ella til viðkomandi er vorðin 80 ár. Sostatt fevnir ein barnaváttan breiðari enn ein revsiváttan, og brotini standa nevnd í munandi longri tíð.

1.2. Galdandi lóggáva

Eingi krøv eru í dag um innheintan av barnaváttanum. Tann 1. apríl 2021 kom í gildi Bekendtgørelse nr. 442 af 16. marts 2021 for Færøerne om behandling af personoplysninger i Det Centrale Kriminalregister (Kriminalregisteret), ið heimilar lögregluni at útflýggja barnaváttanir.

1.3. Endamálið við uppskotinum

Endamálið við uppskotinum er at verja børn móti kynsligum ágangi. Hetta verður gjørt við at landsstovnar, kommunalir stovnar og privatir lögfrøðiligir persónar s.s. felagsskapir skulu innheinta eina barnaváttan, áðrenn persónur kemur í beinleiðis og regluligt samband við børn undir 15 ár. Treytin um beinleiðis og regluligt er grundað á, at tað á tann hátt kann skapast álit millum tann starvssetta og barnið.

1.4. Samandráttur av nýskipanini við uppskotinum

Við lógaruppskotinum verður tað álagt arbeiðsgevarum o.ø., ið hava við børn at gera, at innheinta barnaváttanir, áðrenn fólk verður sett í starv ella til ávísa uppgávu.

1.5. Ummæli og ummælisskjal

Upplýst verður, hvørjir myndugleikar, almennir stovnar, privatir felagsskapir, áhugafeløg og onnur hava havt uppskotið til ummælis. Greitt verður í stuttum frá, hvørjar viðmerkingar

ummælispartarnir hava gjørt. Greitt verður eisini frá, hvørja støðu landsstýrismaðurin og stjórnarráðið hava til hesar viðmerkingar. Hetta ger, at møguligar avleiðingar av lógaruppskotinum verða umhugsaðar og lýstar betur.

Eitt ummælisskjal eigur eisini at verða gjørt. Ummælisskjalið er ein stuttur samandráttur av innkomnu ummælunum saman við viðmerkingum hjá landsstýrismanninum til hesi. Serliga til uppskot, har nógv ummæli eru innkomin, er ummælisskjal eitt hent amboð, sum gevur greitt yvirlit yvir tey ummælini, sum eru komin inn.

Ummælini verða lögð við sum fylgiskjal til lógaruppskotið. Hvørt ummæli skal í skjal fyri seg, og skjalið skal vera í PDF-sniði.

(Sí nr. 1.2.1.6. í rundskrivinum um lógarsmíð).

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Uppskotið hevur ikki fíggjarligar avleiðingar fyri land og kommunur.

2.2. Umsitingarligar avleiðingar fyri land og kommunur

Uppskotið fer at hava við sær nakað av øktari umsiting fyri land og kommunur. Tá landsmyndugleikar og kommunur seta fólk í stórv, ið eru umfatað av lógini, verður álagt teimum at heinta inn barnaváttan, áðrenn viðkomandi persónur verður settur í starv. Tað merkir, at arbeiðsgevarin skal biðja viðkomandi persón um samtykki til, at barnaváttan verður innheintað, og at arbeiðsgevarin síðani skal seta seg í samband við Det Centrale Kriminalregister fyri at fáa váttanina útflyggjaða. Av tí at ein barnaváttan er eitt slag av revsiváttan, setur hetta eisini ávís krøv til mannagongdir o.a. fyri viðgerð av persónsupplýsingum.

2.3. Avleiðingar fyri vinnuna

Uppskotið hevur ikki avleiðingar fyri privata vinnulívið.

2.4. Avleiðingar fyri umhvørvið

Uppskotið hevur ikki avleiðingar fyri umhvørvið.

2.5. Avleiðingar fyri serstøk øki í landinum

Uppskotið hevur ikki avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Uppskotið hevur umsitingarligar avleiðingar fyri privatir felagsskapir so sum skótar, ítróttafeløg og samkomur. Allir frítíðarfelagsskapir hvørs virksemi vendir sær móti børnum skulu innheinta barnaváttanir um tey fólk, ið koma í beinleiðis og regluligt samband við børn undir 15 ár. Serliga felagsskapir, har nógv útskipting er, fara at fáa eina økta umsitingarliga byrðu við hesum uppskoti.

2.7. Millumtjóðasáttmálar á økinum

Tað eru ikki millumtjóðasáttmálar, ið eru viðkomandi fyri uppskotið.

2.8. Tvørgangandi millumtjóðasáttmálar

Tað eru ikki tvørgangandi millumtjóðasáttmálar, ið eru viðkomandi fyri uppskotið.

1) Hoyvíkssáttmálin

Hoyvíkssáttmálin er ikki viðkomandi fyri uppskotið.

2) Evropeiski mannarættindasáttmálan, EMRS

Evropeiski mannarættindasáttmálin er ikki viðkomandi fyri uppskotið.

3) Sáttmáli Sameindu Tjóða um rættindi hjá einstaklingum, ið bera brek

Sáttmálin er ikki viðkomandi fyri uppskotið.

2.9. Markaforðingar

Uppskotið hevur tær markaforðingar, at ríkismyndugleikarnir í Føroyum s.s. løgreglan hava Sikker Mail, og tí er tað bert løgreglan, ið kann móttaka teldupostar frá Det Centrale Kriminalregister í Danmark. Tað er ein avbjóðing at fáa eina nøktandi føroyska loysn til endamálið, soleiðis at Det Centrale Kriminalregister kann senda barnaváttanir til føroyskar teldupostar.

2.10. Revsing, fyrisitingarligar sektir, pantheimildir ella onnur størri inntriv

Uppskotið áleggur í § 4 skyldu at innheinta barnaváttanir. Uppskotið ásetur í § 7 forboð fyri, at persónur, ið ikki gevur samtykki til at barnaváttan verður innheintað, kann verða settur í starv ella til ávísar uppgávu. Brot á hesar ásetingar verður sambært § 10 revsað við sekt.

2.11. Skattir og avgjöld

Uppskotið hevur ikki við sær skattir og avgjöld.

2.12. Gjöld

Uppskotið hevur ikki við sær ávís gjöld.

2.13. Áleggur lógaruppskotið likamligum ella lögfrøðiligum persónum skyldur?

Uppskotið áleggur í § 4 skyldu at innheinta barnaváttanir, og setur í § 7 forboð fyri, at persónur, ið ikki vil geva samtykki til at barnaváttan verður innheintað, kann verða settur í starv ella til ávísar uppgávu.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Í § 9 verður heimilað landsstýrismanninum at áseta í kunngerð, at ávís talgild skipan skal brúkast, tá ið samtykki verður fingið til vega, og barnaváttan verður innheintað.

2.15. Gevur lógaruppskotið almennum myndugleikum atgongd til privata ogn?

Nei.

2.16. Hevur lógaruppskotið aðrar avleiðingar?

Nei.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
--	------------------------------------	------------------------------	--------------------------------	---	--------------

Fíggjarligar ella búskaparligar avleiðingar	Nei	Nei	Nei	Nei	Nei
Umsitingarligar avleiðingar	Ja	Ja	Nei	Ja	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosíalar avleiðingar			Nei	Nei	

Kapittul 3. Serligar viðmerkingar

Til § 1

Greinin ásetur, at lógin er galdandi fyri 1) landsstovnar, 2) kommunalar stovnar og privatar, lögfrøðiligar. Hugtakið “lögfrøðiligur persónur” skal skiljast bæði sum eitt vinnufelag, men eisini ein felagsskapur (DA: forening), so sum eitt ítróttafelag, skótafelag, samkoma o.s.fr.

Avgerandi er ikki, at felagsskapurin er formliga skipaður, eitt nú við viðtøkum o.l., men at virksemd hjá felagsskapinum er regluligt og skipað.

Til § 2

Ásett verður, at hugtakið “barnaváttan” merkir ein váttan við teimum upplýsingum, ið eru nevndir í § 36 í Bekendtgørelse nr. 442 af 16. marts 2021 for Færøerne om behandling af personoplysninger i Det Centrale Kriminalregister (Kriminalregisteret), sum kom í gildi tann 1. apríl 2021. Ein barnaváttan kann ikki hava aðrar upplýsingar enn tær, sum kunngerðin uppreksar, eitt nú um viðkomandi er dømdur fyri kynsligan ágang móti persóni, ið er 15 ár ella eldri. Tílikir upplýsingar kunnu hinvegin fáast til vega sambært vanligu reglunum um revsiváttan.

Upplýsingar, ið kunnu fáast til vega, fevna m.a. um brot á:

§§ 114-114 h (yviringang)

§ 128 (at savna herfólk til fremmand herlið),

§ 136, stk. 2 (at eggja til ella taka undir við brotum sbrt. kap. 12 í revsilógini, ið snýr seg um landasvik og onnur brotsverk ímóti sjálvsavgerðarrætti og trygd Føroya fólks o.a., ella kap. 13 í revsilógini, ið snýr seg um brotsverk ímóti stýrisskipan og landsmyndugleikum føroyinga, yviringang o.a.)

§ 216, stk. 2 (samlega við barn undir 12 ár) og § 222 (samlega við barn undir 15 ár)

§ 225 (aðrar kynsligar gerðir enn samlega)

§ 236 (barnapornografi)

§§ 210 (blóðskemd), 223 (samlega við fosturbarni ella stjúkbarni) og 232 (blúisbrot), tá hesi eru framd móti barni, ið er yngri enn 15 ár.

Til § 3

Hugtakið “arbeiðsgevani” skal tulkast breitt, og útum vanligu, málsligu fatanina av hugtakinum. Ein arbeiðsgevani er, umframt ein vanligan arbeiðsgevani, eisini t.d. leiðslan í einum ítróttafelag, ið setur óløntar venjarar, samkomuleiðslan, ið setur sunnudagsskúlalærarar ella leiðslan í einum skótafelagi, ið setur skótaleiðarar til ávísa uppgávu. Tað er sostatt ikki bert talan um formligar starvssetanir, men eisini støður, har fólk sjálvboðin átaka sær óløntar uppgávur.

Tað er tó sett sum treyt, at starvið ella uppgávan skal vera rímiliga skipað og regluligt. Tað merkir t.d., at talan skal vera um uppgávu, ið er afturvendandi, ella fevnir um eitt greitt tilskilað tíðarskeið s.s. eina legu.

Til § 4

Ásetingin áleggur arbeiðsgevarum at heinta inn barnaváttan, áðrenn persónur verður settur í starv, ella til ávísa uppgávu. Tað merkir, at t.d. ein kommuna skal heinta inn barnaváttan, áðrenn ein námsfrøðingur ella hjálparfólk verður sett í starv, men eisini, at ein samkoma skal heinta inn barnaváttan, áðrenn ein persónur verður biðin at verða sunnudagsskúlalærari, ella tá ítróttafelag setur venjarar ella onnur hjálparfólk. Tað er ikki viðkomandi, um starvið ella uppgávan er lønt ella ólønt

Tað er arbeiðsgevarin sjálvur, ið innheintar eina barnaváttan – ikki tann persónurin, ið barnaváttanin snýr seg um. Sí nærri um arbeiðsgevara-hugtakið í serligu viðmerkingunum til § 3.

Í stk. 2 verður skyldan víðkað til eisini, í summum førum, at vera galdandi fyri fólk, ið hava tætt samband við tann, sum verður settur í starv. Talan skal vera um ein greiðan samanhag millum tann, ið verður settur í starv, og so móguleikan at koma í beinleiðis og regluligt samband við børn undir 15. Ásetingin vendir sær fyrst og fremst móti dagrøktarum, og áleggur arbeiðsgevaranum hjá viðkomandi dagrøktara at heinta inn barnaváttan frá húsfólkinum hjá dagrøktaranum. Orsøkin er, at dagrøktarin ansar børnum í sínum egna heimi, og at í hesum heimi eru onnur fólk, ið eru 15 ár ella eldri, ið harvið fáa beinleiðis og regluligt samband við børnini.

Ásetingin er hinvegin ikki galdandi, um starvið ella uppgávan ikki inniber beinleiðis og regluligt samband við børn undir 15 ár. Hetta merkir, at vinnuvirki o.o., sum í einstøkum førum og í styttri tíðarskeiðum koma inn at gera ítøkiligar uppgávur, ið falla uttanfyri vanliga virksema hjá eitt nú stovnum og ítróttafeløgum, og sum ikki skapa eitt álit millum viðkomandi og børnini, ikki eru fevnd av ásetingini, sbr. t.d. U.2020.2516Ø. Landsrætturin metti ikki í dómnum, at ein málari, sum kemur inn á ein dagstovn at gera eina ítøkiliga málarauppgávu, ið vardi áleið 20-30 tímar, kundi skapa eitt tílíkt álit millum viðkomandi og børnini á stovninum, at tað var ein skylda at innheinta barnaváttan upp á viðkomandi.

Harumframt kann sum dømi nevast, at ásetingin ikki fevnir um fyrilestrarhaldarar, handverkarar og aðrar tænastráveitarar, ið koma inn á stovnin ella til felagið at gera eina ítøkiliga tænastrá. Hetta merkir so hinvegin, at bussførarin, ið koyrir kommunala skúlabussin, er fevndur av ásetingini. Bussførarin hjá Strandfaraskipum landsins er hinvegin bert fevndur, um viðkomandi bussleið er ætlað til skúlabarnaflutning. Um talan hinvegin er um leið hjá Bygdaleiðum, ið av og á verður nýtt sum bussleið hjá børnum undir 15 ár, ella sum í praksis virkar sum skúlabarnaflutningur, uttan at hon formliga er skipað sum skúlabarnaflutningur, er bussførarin ikki fevndur av ásetingini. Hetta skyldast, at ein førari av einari bussleið, ið hevur til endamáls at fremja skúlabarnaflutning, er umvegis starvið í einari lættari stöðu at uppbyggja eitt álit við barnið, enn ein bussførari, ið koyrir almenna busskoyring. Eftir somu meginreglu fevnir skyldan um at innheinta barnaváttanir ikki um dómarrar og onnur, sum ikki umvegis skipað virksema koma í beinleiðis og regluligt samband við børn undir 15 ár s.s. foreldur, ið skiftast við at fylgja børnum og ungum til dystir, stevnur o.l.

Í stk. 4. verður ásett eitt undantak til skylduna at innheinta barnaváttan frammanundan eina uppgávu. Orsökkin er, at tað í summum førum er ógjørligt at heinta barnaváttanina inn, áðrenn persónurin verður settur til ávísu uppgávuna. Sum dømi kann nevast, at tað ikki er óvanligt, at summarlegurnar ikki fáa teir seinastu leiðararnar, fyrr enn í síðstu løtu.

Undantakið í stk. 4 er ikki galdandi fyri formligar starvssetanir, eitt nú tá ið ein lærari verður settur í starv. Hetta skyldast, at tað hevur verið ein tilgongd frammanundan, har arbeiðsgevari hevur havt høvi til at innheinta barnaváttan.

Ein barnaváttan er innheintað, tá ið arbeiðsgevarin hevur fingið barnaváttanina í hendi.

Til § 5

Ásetingin merkir, at man t.d. ikki skal innheinta barnaváttan, tá eitt starvsfólk verður flutt í annað starv hjá sama arbeiðsgevara innanfyri setanarøkið. Ásetingin er t.d. heldur ikki galdandi, um persónur vegna natúrligt brot s.s. summarferia, nýtt fótbóltsár, vanligur steðgur í virkseminum s.s. árlegur legur, kemur aftur til starvið ella til uppgávuna. Talan er hinvegin ikki um natúrligt brot, um brotið er í eitt longri tíðarskeið, ella skyldast øðrum steðgum enn teimum natúrligum, t.d. at persónur frávelur at vera venjari summi ár, ella at viðkomandi ikki hevur verið leguleigari í meir enn eitt ár. Sostatt skal tað verða ein árlegur samanhangur. Avlýsingar vegna eina farsótt verður ikki mett at vera eitt natúrligt brot.

Til § 6

Í § 36, stk. 5 í Bekendtgørelse nr. 442 af 16. marts 2021 for Færøerne om behandling af personoplysninger i Det Centrale Kriminalregister (Kriminalregisteret) er ásett, at tær upplýsingar, ið standa í eini barnaváttan, kunnu bert innheintast, um tann skrásetti gevur skrivligt samtykki. Hetta kravið er tí eisini sett inn í uppskotið.

Upplýsingarnar eru persónsupplýsingar sambært løgtingslóg um vernd av persónsupplýsingum, og viðgerðin av barnaváttanunum skal tí vera í samsvari við ta løgtingslógina.

Ásett verður, at tey, ið hava atgongd til barnaváttanir, ið eru innheintaðar sambært hesi løgtingslóg, eru fevnd av reglunum um taginarskyldu í revsilógini.

Til § 7

Um persónur, ið skal setast í starv, sýtir fyri at geva samtykki til at barnaváttan verður innheintað, er lógfylgjan, at viðkomandi kann ikki verða settur í starv. Brot á hesa áseting, kann verða revsað sambært § 10, stk. 1.

Til § 8

Ásett verður, at ein revsiváttan, ið ikki er rein, ikki av sær sjálvum merkir, at viðkomandi ikki kann verða settur í starv ella til at røkja uppgávu, men at tann, ið setur í starv ella til at gera uppgávu, skal gera eina ítøkiliga meting.

Í Umbrella-málunum vórðu 1004 fólk skuldsett fyri barnaporno, tí ein 15 ára gomul genta og ein 15 ára gamal drongur vóru blivin upptikin á filmi, meðan tey høvdu samlegu. Upptøkan bleiv deild á sosialu miðlunum, og náddi út til á leið 4.700 fólk. Av tí at § 236 í revsilógini, sum er partur av § 36 í Bekendtgørelse nr. 442 af 16. marts 2021 for Færøerne om behandling af personoplysninger i Det Centrale Kriminalregister (Kriminalregisteret), er talan um eitt brot, sum kemur á barnaváttanina. Eitt fullkomið forboð móti at seta fólk í starv, sum ikki

kunnu vísa á eina reina barnaváttan, hevði ført við sær, at tey dømdu í málum sum Umbrella-málunum, høvdu ikki í langa tíð (t.d. 20 ár eftir, at man hevur sitið dómin) kunnað fingið nakað starv við børnum undir 15 ár.

Mett verður, at tað kann vera ein í so ógvuslig avleiðing av einum lógarbroti, sum revsirættarlíga er í linara endanum, hóast tað er álvarsamt. Sama kann sigast um ein persón, ið er 15 ár og hevur samlegu við annan persón, ið er beint undir 15 ára aldur. Tað er brot á § 222 í revsilógini, men tó í tí linara endanum reint revsirættarlíga.

Til § 9

Tað er Det Centrale Kriminalregister, ið umsitur skipanina við barnaváttanum. Tá ein barnaváttan verður umbiðin, kann Kriminalregisteret annaðhvørt senda hana við vanligum posti ella talgilt.

Sum støðan er í lýtuni kann talgild barnaváttan, sambært donsku lóggávuni, bert sendast frá Det Centrale Kriminalregister til teldupostkassar, ið lúka ávís trygdarkrøv. Donsku ríkismyndugleikarnir í Føroyum lúka hesi trygdarkrøv, og fyríbils er avtala gjørd við Føroya Politi, at barnaváttanir, ið verða umbiðnar av arbeiðsgevarum í Føroyum verða sendar talgilt til lögregluna. Viðkomandi arbeiðsgevari kann síðani annaðhvørt fáa barnaváttanina senda við vanligum postinum ella heinta hana á nærmastu politistøð.

Tá ein nøktandi føroysk talgild loysn er tøk, kann landsstýrismaðurin áseta, at innheinting av barnaváttanum skal fara fram umvegis viðkomandi talgildu loysn.

Til § 10

Hvørt einstakt brot verður revsað við sekt, og tað verður upp til dómsvaldið at avgera stóddina á sektini við støði í rættarvenju í Danmark.

Almennir myndugleikar eru ikki fevndir av ásetingini, men persónar, ið starvast hjá almennum myndugleikum, eru fevndir av §§ 155-157 í revsilógini.

Til § 11

Lógin kemur í gildi 1. apríl 2022, og fevnir um setanir og uppgávur, ið vera framdar frá og við hesum mundið at rokna.

Uttanríkis- og mentamálaráðið, xx. november 2021.

Jenis av Rana
landsstýrismaður

/ Poul Geert Hansen

Yvirlit yvir fylgiskjøl:

Fylgiskjal 1:

Fylgiskjal 2:

Fylgiskjal 3: